

# افکار و آراء

محترم مدیر مجلہ فکر و نظر - السلام علیکم !

آپ کے نو قلم ماہنامہ کی جنوری کی اشاعت میں محترم منظر الدین صدیقی صاحب کا ایک مقالہ شائع ہوا ہے جس کا عنوان ہے - "اسلام اور نظام کائنات"۔ اس میں انہوں نے میرے ایک مضمون کا حسب ذیل آئیناس درج فرمایا ہے :-

"یہی وجہ ہے کہ (انسان کے علاوہ) کائنات کی ہر شے ان قوانین (یعنی کائناتی قوانین) کی اطاعت از خود کے جاری ہے جو اس کے لئے خدا نے تجویز کئے ہیں۔ اگر انسانی ذات سے متعلق اصول و قوانین بھی ہر انسانی بچے کے اندر پیدائش ہی کے ساتھ ودیعت کر لئے جاتے تو انسان بھی ان قوانین کی اطاعت پر مجبور ہو جاتا، اور یہ چیز اس کے صاحب اختیار وارادہ ہونے کے بحیر منافی ہوتی۔ اس کے لئے مشیت نے یہ پردگرام مقرر کیا ہے کہ یہ قوانین انسانوں میں سے ایک منتخب مہی کو بذریعہ وحی دیئے جاتے ہیں اور کہہ دیا جاتا ہے کہ اسے ان کی (انسانوں کی) مرضی پر چھوڑ دیا گیا ہے کہ وہ چاہیں تو انہیں اختیار کریں اور چاہیں تو ان سے انکار کر کے اپنے لئے کوئی اور راستہ تجویز کر لیں" (سلسیل - لاہور - پہلا ایڈیشن - ص ۱۹۸)

اس آئیناس کے بعد صدیقی صاحب نے لکھا ہے :-

"اس طرز خیال پر بھی یہی اعتراض وارد ہوتا ہے کہ یہاں فرد کو ضرورت سے زیادہ صاحب اختیار قرار دیا گیا ہے۔ اور سوسائٹی کی اہمیت کا اداجبی لحاظ نہیں کیا گیا۔ یہ کہنا تو صحیح ہے کہ وحی کے ذریعے بعض فطری قوانین کا انحشاف کر دیا گیا ہے اور اس کے بعد فرد کو اختیار دیا گیا ہے کہ وہ چاہے تو ان قوانین کی اطاعت کرے۔ اور چاہے تو نہ کرے۔ لیکن یہاں اس بات کو فراموش کر دیا گیا ہے کہ جو شخص وحی کے مشکف کو وہ قوانین کی اطاعت

کرنا چاہے گا اسے لازماً مسلم سوسائٹی میں شامل ہونا پڑے گا۔ باقی اگر وہ یہ چاہے کہ اپنی کافرانہ سوسائٹی میں رہ کر یا سب انسانوں سے الگ تھلک ہو کر کائناتی اصولوں کے مطابق زندگی گزارے تو اس کے لئے یہ ناممکن ہو گا۔ اس سلسلہ میں آپ پہلے تو یہ دیکھئے کہ صدیقی صاحب نے میرے مضمون میں سے جس قدر اقتباس دیا ہے کیا اس میں کہیں یہ بحث بھی آئی ہے کہ اسلام میں فرد اور جماعت کا کیا تعلق ہے؟ اور جب اس میں یہ سوال ہی نہیں اٹھایا گیا تو اس سے یہ نتیجہ اخذ اور پیش کرنا کہ:-

”یہاں اس بات کو فراموش کر دیا گیا ہے کہ جو شخص وحی کے مکشف کردہ قوانین کی اطاعت کرنا چاہے گا اسے لازماً مسلم سوسائٹی میں شامل ہونا پڑے گا۔“

کتنی زیادتی ہے! اور پھر اس نتیجہ کو منسوب کرنا اس شخص کی طرف جس کی زندگی کا مشن اسی قرآنی فکر کو عام کرنا ہے کہ اسلام مذہب نہیں دین ہے۔ اور مذہب اور دین میں فرق یہ ہوتا ہے کہ مذہب انسان کا انفرادی اور پرائیویٹ معاملہ ہوتا ہے اور دین ایک نظام حیات ہے جو اپنے بروئے کار آنے کے لئے ایک معاشرہ کی تشکیل کرتا ہے۔ اس لئے کوئی شخص انفرادی طور پر اسلامی زندگی بسر نہیں کر سکتا۔ انفرادی طور پر تو ایک طرف اپنی آزاد مملکت کے بغیر اسلامی زندگی بسر ہی نہیں ہو سکتی۔ میں گذشتہ پچیس برس سے مسلسل اس فکر کو عام کر رہا ہوں۔ اگر محترم مقالہ نگار کی نظروں سے میری ہزار ہا صفحات پر پھیلی ہوئی تحریروں میں سے کوئی تحریر اس سلسلہ میں نہیں گذری تھی تو میرے جن مضمون سے انہوں نے یہ اقتباس پیش کیا ہے۔ اگر وہ اس کے دو تین ورق اور اٹھ لیتے تو وہاں یہ الفاظ ان کے سامنے آجاتے کہ:-

”یہ تھا وہ اسلام جسے نبی اکرمؐ نے دنیا کے سامنے پیش کیا اور اپنے بے مثال عمل سے اسے متشکل کر کے دکھا دیا۔ اس بے مثال عمل کا مفہوم یہ ہے کہ حضورؐ اس دین کو لوگوں کے سامنے علی وجہ بصیرت پیش کرتے تھے۔ اس کی نایت اور حکمت کو دلائل و براہین سے سمجھاتے تھے۔ مخالفین کے اعتراضات کا علم و دانش کی زد سے جواب دیتے تھے۔ انہیں اس پر تدبیر و تفکر کی رود سے غور کرنے کی دعوت دیتے تھے۔ جو اس طرح دل و دماغ کے پورے اطمینان کے ساتھ اسے مطیع خاطر قبول کرتا تھا اسے اپنی جماعت میں شامل کر لیتے تھے۔ یہ تھی وہ جماعت جس نے دین کا معاشرہ متشکل کیا۔ اسی جدید معاشرہ نے چند دنوں میں ایسے انسانیت ساز و زرخندہ نتائج پیدا کئے جو اس کی صداقت کا زندہ ثبوت بنتے چلے گئے۔“ (سلسلہ ص ۲۰)

اس سے ذرا پہلے ہے :-

دین ان تینوں لعنتوں (یعنی طوکیٹ، سرمایہ داری اور مذہبی پیشوائیت) کو مٹا کر ایک ایسا نظام قائم کرتا ہے جس میں کوئی انسان کسی دوسرے انسان کا محکوم و محتاج نہ رہے۔ وہ ایک ایسا معاشرہ تشکیل کرتا ہے جس میں ہر فرد وہ کہہ بن سکے جو کہہ بن سکے گا اس میں امکان ہے۔ غلط معاشرے میں جو ہر انسانیت کے کرداروں غنچے بن کھلے مر جھا جاتے ہیں، لیکن دین کی رو سے قائم کردہ معاشرہ میں ایک فرد بھی ایسا نہیں رہتا جس کی مضمحلہ صلاحیتیں نشوونما پا کر برومند نہ ہوں۔ آپ غور کیجئے کہ کتنا بڑا انقلاب ہے جو عالم انسانیت میں دین کی رو سے برپا ہوتا ہے، وہ پہلے اس معاشرہ کو ایک خطہ زمین میں تشکیل کرتا ہے اور پھر اس کے دائرے کو وسیع کرتا چلا جاتا ہے تاکہ یہ پوری عالم گیر انسانیت کو اپنی آغوش میں لے لے۔ اس لئے کہ ان کے سامنے پورے کے پورے صفحہ ارض سے سلب و سلب اور ظلم و جور کو مٹا کر عدل و احسان کا نظام قائم کرنا ہوتا ہے۔ اس لئے وہ ساری نوع انسان کو ایک عالم گیر برادری بنا کر اسے رشتہ انوخت میں پرو دیتا ہے۔ یہ ہے دین کا مقصود۔ (سلبیل ص ۲۰۶) میں شکر گزار ہوں گا اگر آپ میرے اس عریضہ کو فکر و نظر کی آئندہ اشاعت میں شائع فرمادیں تاکہ اس باب میں میرا صحیح نظریہ تارین کے سامنے آجائے۔ والسلام۔

خیر طلب پرویز (ہرمیاز)

بی/۲۵ - گلبرگ - لاہور - ۲۷ جنوری ۱۹۷۷ء



سود اور بٹائی، کرایہ و منافع | بخدمت ایڈیٹر صاحب!

مکرمی! السلام علیکم۔ مسئلہ سود کے بارے میں چند معروضات پیش کرتا ہوں:- سود کوئی تصوراتی چیز نہیں بلکہ محسوس مادی حقیقت ہے جس کو ہر طرف سے دیکھا جاسکتا ہے مثلاً:-

۱۔ آپ نے بنک یا ساہوکار سے سودی قرض لیا۔ آپ اس رقم کو گھر میں لے گئے۔ کیا وہاں اس سے سود کی رقم پیدا ہوگی؟ ہرگز نہیں۔ پھر آپ اس رقم سے زمین، مکان، مشین، اوزار اور مال وغیرہ حاصل کریں گے۔ پھر اس پر خود محنت کریں گے یا کسی مزارع و مزدور سے کرایہ لیں گے۔ اس طرح محنت سے جو چیز پیدا ہوگی، آپ اس کو فروخت کر کے روپیہ حاصل کریں گے اور وہ روپیہ آپ بنک یا ساہوکار کو بطور سود ادا کریں گے۔ اگر یہ بات صحیح نہیں تو فرمائیے سود اور کس طرح پیدا ہوتا ہے؟

۲۔ آپ نے بنک یا ساہوکار سے سودی قرض لیا۔ پھر اس رقم سے زمین، مکان، اوزار اور مال وغیرہ حاصل

کیا۔ اب اگر بنک یا ساہوکار آپ کو نقد رقم کی بجائے زمین، مکان، مٹین، اوزار اور مال وغیرہ ہی مہیا کر دیتا اور آپ سے سود کی رقم وصول کر لیتا تو فرمائیے اس میں کون سا فرق پڑ جاتا؟ اگر نہیں پڑتا اور یقیناً نہیں پڑتا، تو فرمائیے آپ کس طرح نقد رقم پر سود کو زمین، مکان، مٹین، اوزار اور مال وغیرہ پر سود سے کوئی الگ چیز سمجھ سکتے ہیں؟

۳۔ اگر بنک یا ساہوکار آپ کو مزارعت پر زمین دے کر بٹائی یا کرایہ لے لے یا دکان وغیرہ دے کر کرایہ وصول کر لے یا مٹین اوزار اور مال وغیرہ مہیا کر کے منافع لے لے تو فرمائیے کیا اس سود میں جو کہ اس نے نقد روپیہ پر لیا اور اس بٹائی، کرایہ اور منافع میں جو کہ اس نے زمین، مکان، مٹین، اوزار اور مال وغیرہ مہیا کر کے لیا کوئی فرق ہے؟ اگر نہیں۔ اور یقیناً نہیں تو آپ کس طرح بٹائی، کرایہ، منافع کو سود سے کوئی الگ چیز سمجھ رہے ہیں؟

۴۔ کیا مذکورہ بالا بیان سے صاف واضح نہیں کہ

اول۔ نقد روپیہ سے سود پیدا نہیں ہو سکتا کیوں کہ وہ استعالیٰ شے نہیں بلکہ محض تبادلہ اشیاء کا ذریعہ ہے۔  
دوئم۔ سود پیدا کرنے کے لئے نقد روپے سے زمین، مکان، مٹین، اوزار اور مال وغیرہ حاصل کر کے اس پر محض کرنی یا کردانی پڑتی ہے۔

سوئم۔ انہی ذرائع پیداوار پر مزدور و کسان محنت کر کے جو بٹائی، کرایہ یا منافع وغیرہ دیتا ہے وہی سود ہوتا ہے۔ اس کے سوا سود کا اور کوئی وجود ہی نہیں۔ اگر ہے تو بتائیے کہاں ہے؟

۵۔ مسئلہ سود کے بارے میں پہلی غلطی یہ معلوم ہوئی کہ سود کو بنک یا ساہوکار کے ہاتھوں میں لین دین تک ہی محدود سمجھا گیا ہے۔ سود کی جائے پیدائش اور طریقہ پیدائش پر غور نہیں کیا گیا۔ دوسری غلطی یہ ہے کہ بٹائی، کرایہ اور منافع کو سود سے الگ چیز سمجھا گیا ہے۔ حالانکہ وہ ایک ہی چیز ہے۔ اور بٹائی، کرایہ، منافع ہی بنک یا ساہوکار کے ہاں پہنچ کر سود کہلاتا ہے۔ اگر یہ بات صحیح نہیں تو بنک یا ساہوکار کے گھر سے باہر سود کی نشان دہی کیجئے۔ آخراں کے ہاں سود باہر سے ہی جاتا ہے۔ بنک کے اندر یا ساہوکار کے گھر میں تو پیدا نہیں ہوتا۔ تیسری غلطی یہ ہے کہ بٹائی، کرایہ، منافع کو سود سے الگ چیز سمجھ کر حلال اور سود کو حرام قرار دیا گیا ہے۔ یعنی اسی چیز کو اِدھر حلال اور اُدھی کو اُدھر حرام سمجھ لیا گیا ہے جس سے مسئلہ میں الجھن پیدا ہو گئی ہے اور یہی الجھن ہے جو مسئلہ سود کو حل کرنے میں حاصل ہے۔ اب وہی صورتیں

ہو سکتی ہیں کہ یا تو بٹائی، کرایہ، منافع کو حرام سمجھا جائے اور یا سود کو بھی حلال قرار دیا جائے۔ اس کے سوا کوئی چارہ نہیں۔

چونکہ بٹائی، کرایہ، منافع کو حلال قرار دیا گیا ہے اس لئے لازمی ہے کہ سود کو بھی حلال قرار دیا جائے۔ مگر چونکہ قرآن کریم میں سود کا حرام ہونا روزِ روشن کی طرح واضح ہے اس لئے کسی مسلمان کو یہ بھی طرح سود کو حلال قرار دینے کی جرأت نہیں ہوئی لہذا وہ مذہبی گرفت سے بچنے کے لئے روایات کے فرضی سہارے لے کر سود کو حیلوں بہانوں سے حلال قرار دینے پر مجبور ہو گئے ہیں چنانچہ کسی نے سود کا نام منافع رکھ دیا۔ کسی نے کہا قرآن مجید نے حاجتِ مندانہ سود کو حرام کیا ہے جو ظلم سے لیا جاتا تھا۔ آج کل کا سود تو تجارتی ہے جو خوشی سے لیا دیا جاتا ہے اور انہوں نے اس حقیقت سے چشم پوشی کر لی کہ بے شمار غریب مزدور و کسان جو اصل سود بندہ ہیں، سودی ظلم کی چھری کے نیچے تڑپ رہے ہیں۔ کسی نے حرمتِ سود کی مذہبی گرفت سے بچنے کے لئے یہ راہ نکالی کہ قرآن نے اس سود کو حرام کیا ہے جو چند در چند ہو جاتا ہے اور اس حقیقت کو بالکل نظر انداز کر دیا کہ سود کی صفت ہی چند در چند ہونا ہے۔ غرضیکہ انہوں نے مختلف تاویلات کے سہارے لے کر اپنے دل کو یہ تسلی دے لی کہ آج کل کا سود وہ نہیں جس کو قرآن نے حرام کیا ہے اور اس طرح اس کو جائز کر لیا۔

بعض علماء نے کہا کہ آج کل کا سود ہے تو وہی جس کو اللہ تعالیٰ نے کیا ہے لیکن اس کو حلال کرنے کا طریقہ یہ ہے کہ بنک لوگوں کے کاروبار میں شریک ہو جائیں اور وہاں سے جو منافع لے وہ اپنے سرمائے کے تناسب سے بانٹ لیا کریں۔ اس طرح انہوں نے سرمایہ دار کا گھر بھی پورا کر دیا اور اس کو مذہبی گرفت سے بھی بچا لیا لیکن انہوں نے کبھی یہ نہ سوچا کہ سود اور منافع کا منبع ایک ہی ہے اور سود کو منافع بنانے کا یہ طریقہ اسلام کی آڑ میں غریب سود بندہ کے ساتھ پرے درجے کا دھوکہ، فریب اور بے انصافی ہے کہ اس کی جو کمائی سود کے نام سے ہتھیائی جاتی ہے اسی پر منافع کے نام سے ڈاک ڈالا جائے۔

مسئلہ سود کے بارے میں سب سے بڑا گمراہ کن یہ خیال ہے کہ قرآن کریم نے سود کی کوئی نشان دہی یا حد بندی نہیں کی۔ اس خیال نے حقیقت پر بالکل پردہ ڈال دیا ہے۔ یہ کس طرح ممکن ہے کہ قرآن سود کی شدید ترین مذمت کرے اور یہ نہ بتائے کہ سود ہوتا کیا ہے اور اس کو لوگوں کے قیاس پر چھوڑ دے۔ اس سحرِ نمکام نے سود کی ایسی صاف اور واضح نشان دہی اور حد بندی کی ہے کہ اس کو تسلیم کرنے کے بغیر کوئی چارہ نہیں۔ ارشاد ہوتا ہے: "وذر ما بالقی من الربوا یعنی جو کچھ بھی اصل سے اوپر ہے خواہ وہ کتنی ہی قلیل چیز ہے وہ ربوا (سود) ہے۔"

اسے پھوڑ دو۔ پھر فرمایا فلکم رُدس امواکم: تمہارے لئے تمہارے اصل مال ہیں یعنی اپنے مال کے سوا جو کچھ بھی تم لیتے ہو وہ سود ہے۔ تم صرف اپنے اصل مال کے ہی حق دار ہو۔ فرمائیے کیا اس میں کوئی ابہام ہے؟ کیا کوئی تشریح طلب امر ہے۔ کیا یہ آیات اپنی تفسیر آپ نہیں؟ کہاں شک کی گنجائش ہے؟ اس میں کون سی بات ہے جو سمجھ میں نہیں آتی؟ پھر اموال کا لفظ سود کی اور بھی وضاحت کر دیتا ہے کہ ہر قسم کے اپنے مال سے زیادہ لینا ربا (سود) ہے۔

معمولی تدبیر سے معلوم ہوتا ہے کہ بٹائی، کرایہ، سود اور منافع خوری کے مزاج دستور کے قیام کی وجہ یہ ہے کہ ایک طرف ذاتی ضرورت سے زائد دولت اور ذرائع پیداوار ہوتے ہیں۔ اور دوسری طرف ناداری اور حاجت مندی ہوتی ہے ایسی صورت میں سرمایہ دار حاجت مند کو مختلف قسم کا سرمایہ مہیا کر کے اس پر بٹائی، کرایہ منافع وغیرہ وصول کر لیتا ہے، لہذا اس باطل دستور کو ختم کرنے کے لئے ضروری ہے کہ ملکت کے ہر فرد کو ذرائع پیداوار مہیا کئے جائیں جس کے لئے مندرجہ ذیل تجاویز دے سکتی ہیں۔

اول۔ ملکیت زمین کو خود کاشت کی حد تک محدود کیا جائے اور تمام سرکاری وغیر سرکاری زمینیں کسانوں کو دی جائیں۔

دوم۔ زکوٰۃ باضابطہ وصول کی جائے اور زر زکوٰۃ سے کارخانے بنا کر ان لوگوں کے سپرد کئے جائیں جن کے پاس سرمایہ نہیں ہے۔ یہ کارخانے قومی تحویل میں رہیں کیوں کہ اسی صورت میں ان کا تحفظ ممکن ہے۔

سوم۔ تجارت یعنی اشیاء کی خرید و فروخت امداد باہمی کے طریق پر ضرورت مندوں کے درمیان بذراہ راست ہو۔ اور صنعت و زراعت میں بھی امداد باہمی کی انجمنوں کو فروغ دیا جائے۔

چہارم۔ تمام قدرتی وسائل، بنیادی صنعتیں اور درآمد برآمد حکومت اپنے ہاتھ میں لے۔

سودی دستور کو ختم کرنے کے لئے بینکوں سے اُلجھنا نادانی ہے۔ کیوں کہ سود بینکوں میں پیدا نہیں ہوتا۔

بنک تو دیگر منڈیوں کی طرح سودی لین دین کی منڈی ہیں۔

بٹائی، کرایہ، منافع اور سود خوری کے رواج کے ماتحت آدمی خود محنت کرنا پسند نہیں کرتا بلکہ جائز یا

ناجائز طریقوں سے سرمایہ اکٹھا کرنے اور اس کے ذریعہ سے دوسروں کی محنت ہتھیانے کی کوشش میں لگا رہتا ہے۔ جس سے ان کے مفاد میں ٹکراؤ ہونے کی وجہ سے لڑائی جھگڑے اور مقدمہ بازیاں ہوتی رہتی ہیں۔ کئی قسم کے بدمنوانیاں اور معاشی جرائم پیدا ہوتے ہیں۔ اور پیداوار پر بہت برا اثر پڑتا ہے۔ مروجہ سودی رواج دو تلو

جس کو اگر دین ربڑ کہا جائے تو زیادہ موزوں ہوگا، اسلام کے برعکس ایک نظریہ حیات اور لائحہ عمل ہے، اس کو ہماری رکھتے ہوئے اسلامی تعلیم پر عمل ناممکن ہے۔

کیا علماء کرام اور دانش وران اسلام مندرجہ بالا معروضات پر غور فرمائیں گے۔  
 راقم: (چودھری) محمد اسماعیل (محمد اسماعیل)  
 مری روڈ۔ راولپنڈی۔



جناب مدیر صاحب ماہ نامہ فکر و نظر!

فکر و نظر کے جنوری کے شمارے میں جناب مظہر الدین صدیقی صاحب کا مضمون ”اسلام اور نظام کائنات“ بار بار پڑھا، آج کل منبر اور میٹج اور اخبارات کے صفحات پر اسلام کو ایک مکمل ضابطہ حیات کے طور پر جس طرح پیش کیا جا رہا ہے، اس مضمون میں اسلام کو بالکل ایک دوسرے مفہوم میں پیش کیا گیا ہے۔ اس لحاظ سے یہ مضمون میرے فکر کے لئے کافی ہیجان خیز تھا۔ مضمون نگار صاحب نے فرمایا ہے کہ ”اسلام درحقیقت اس طرح کے کسی قانونی نظام کا نام نہیں ہے، جیسے حکومتوں اور سلطنتوں کا قانون ہوا کرتا ہے۔ بلکہ وہ چند رہنما اصولوں کا نام ہے، جن پر زندگی کی تشکیل عمل میں آنی چاہیے“ اس سے ذرا پہلے وہ فرماتے ہیں: ”اسلام نے انہی اصولوں پر اپنی سوسائٹی تعمیر کی اور اسی لئے وہ دنیا میں پھیلا پھولا اور آگے بڑھا۔ دنیا میں جتنی تہذیبوں کو فروغ ہوا، وہ کچھ نقص کے ساتھ ایک حد تک انہیں اصولوں پر مبنی تھیں.....“

اب عرض یہ ہے کہ اصول جب تک وہ ایک مخصوص زمان و مکان میں جماعت یا فرد کا لائحہ عمل نہ بنیں، وہ محض مجرود اور ذہنی وجود رکھتے ہیں۔ ان اصولوں کو عمل کا محرک یا مقصد بننے کے لئے کسی معین نظام کی لامحالہ شکل اختیار کرنا پڑتی ہے۔ کیا اس طرح جو قانونی نظام تشکل ہو، اُسے اسلام کا نام نہیں دینا چاہیے۔ نیز اگر بقول صدیقی صاحب ”اسلام چند رہنما اصولوں کا نام ہے“ تو پھر اسلام کی حیثیت ایک نظریے کی رہ جاتی ہے اور بس۔ کیا موصوف کا مقصد یہی ثابت کرنا ہے؟

(محمد سعید - لاہور)

